

ሰንበት ዘወረደ (ዘድራር ጾም)

መጋቢት 10/2005

(3/10/13)

መዝሙር፡ ተቀነዩ ለእግዚአብሔር በፍርሐት.

ንባባት፡ ዕብ 13፡7-17፥ ያዕ 4፡6-ፍ፥ ግ.ሐ. 25፡13-ፍ፥ ማቴ 6፡1-19

ምስባክ፡ ተቀነዩ ለእግዚአብሔር በፍርሃት፥ ወተሐሰዩ ሎቱ በርዓድ፥
አጽንዕዎ ለጥበብ ከመ ኢይትመዕዕ እግዚአብሔር። “ንእግዚአብሔር
ብፍርሃት አገልግልዎ፥ ብርዓድ ከአ ስገዱሉ፥ እግዚአብሔር ከይኩሪ
ንጥበብ አጽኒዕኩም ሓዝዎ” መዝ. 2፡11።

መዝሙር፡- ንእግዚአብሔር ብፍርሃትን ብራዕድን ተገዝእዎ ከመይ ምሕረቱ ንውሉድ ወሎዶን ንዘለዓለምን እዩ። ንሕና ህዝቡ ኢና ኩብ ቅድሚኡ ብምስጋናን ብምስንዳውን ነመስግና። ጾም ንጹም ንብጻትና ነፍቅር ነነሓድሕድና ንፋቕር። ሰንበት አኸብሩ ሰናይ ግበሩ ከመይ ሰንበት ምእንቲ ሰብ እያ ተፈጠራ ምሕረትን ፍትሕን እዝምረልካ አሎኹ እዝምርን መገዲ ሓቂ አስተውዕልን አሎኹ። ምሕረቱ ንውሉድ ወለዶን ንዘለዓለምን እዩ። ንውሉድ ወለዶ ጽድቁ። ንሕና ህዝቡን አባግዕ መጓሰኡን ኢና።

ዘመነ ጾም ናይ ክፍሊ ሓጋይ ካልአይ ዘመን እዩ። እዚ እዋን ነቲ ጎይታና ኢየሱስ ክርስቶስ ኩብ ምድረ በዳ ብጽሞና ዘሕለፎ 40 መዓልቲ የዘኻኸረና። ስለዚ ኢና ብጾምን ብጸሎትን ናብ ትንሣኤ ክንሰናዶ ዘሎና። ጾም ታሕሣሥ ናብ ልደት ንምስንዳው ከምዝኾነ ጾመ 40 ከአ ናብ ፋሲካ የሰንድወና። ኩብዚ ን8ተ ሰናብቲ ቤተ ክርስቲያን ንጾም ዚኸውን መዛሙር አሰናድዶ ክንዝምሮን ክነስተንትኖን ተቕርቦልና። እዚ ከአ 1. ዘቅበላ፥ 2. ዘቅድስት፥ 3. ዘምኩራብ፥ 4. ዘመጸጉዕ፥ 5. ዘደብረዘይት፥ 6. ዘገብርኄር፥ 7. ዘኒቆዲሞስ፥ 8. ዘሆሃእና እናበልና ንሰምዮም።

ናይ ሎሚ ሰንበት ዘወረደ ወይ ዘድራር ጾም ተባሂሉ ይፍለጥ። ንአምላኽ ብዓቢ አኸብሮት ክንቀርቦ እሞ ነቲ ንሱ ዝገበረልና ምሕረት አስተማቕርና ክንክእል ንቕረቦ እናበለ ኩብ አምላኽ ዘቕርብ ሕይወት ክንለብስ የዘኻኸረና። ጾም ንጹም ንብጻይና ከም ነፍስና ነፍቅር እዚ ኸአ ብዝያዳ ኩብቲ ብመዓልቲ ሰንበት እንገብሮ ተግባር ክንገልጸ የዘኻኸረና። ጾም መለልይኡ ንስሓ ዕርቂ ምስ አምላኽን ሰብን ኮይኑ ብጸሎትን ርእሰኻ ብምቕጻዕን ንጸገማት ካልኣት ኩብ መንፈሳውን ቍጠባውን ኩብ ምሕጋዝ አበርክቶና ክንዕዝዝ ኢልና እናተጋደልና እነሕልፎ ቅዱስ እዋን እዩ። ኩብ ጊዜ ጾም ፍሉይ ክንገብሮን ክነስተንትኖ እንሕተት ስለስተ ነገራት ብፍልይ አሎ።

- **ምጽዋት፡** ናይ ፍቕርን ሓልዮትን ምልክት ኮይኑ መጀመርያ ንአምላኽ ካብቲ ብጸግኡ ዝሃበና ክነመስግን ምእንቲ ክንምጽውት ንአምላኽ ካብቲ ናቱ ክንህቦ እሞ ንሕና ከምወሃብቲ ዝበለጸ ጸጋ ክንዕደል ኢልና እንገብሮ እዩ። ካልአይ ንኸማና ዝበሉ ሓውናን ሓፍትና ኩብዚ እዋን ጾም ክንሕግዞም። ብንዋትን ብምራልን ሓገዝና ህያባትና ክንዝርግሓሎም። ወድሰብ ክምጽውት እንተ ዘይክኢሉ ብንብረት ዓለም ተማሪኹ ከምዘሎ ምልክት እዩ። ኩብዚ እዋን ጾም እምብአር ንጽጉማት ክንረድእ ክንምጽውት ትሑዛት ኢና። ምጽዋት ምልክት ፍቕሪ እዩ።
- **ጸሎት፡** ጊዜ ጾም ጊዜ ጸሎት እዩ። ጸሎት ምስ አምላኽ እንዛረቦ ቋንቋ እዩ። ገዛና ዓጺና ምስ ሰማያዊ አቦና ክንዛረብ ክነዕልል ድላይናን ጸገመናን እንገልጸሉ እዋኑ እዩ። “ዝጽሊ ንአምላኽ ይፈልጥ” ይብል ቅ. አጎስጢኖስ። ሓዋርያት ንመምህሮም ኢየሱስ ጸሎት ምሃረና እናበሉ ለሚኖሞ። ሎሚ ጸሎት ክንምሃር ዕላል ምስ አምላኽና ክንለምዶ እሞ ናፊቕናዮ ኩሉ ጊዜ ክንጽሊ እንውስነሉ እዋን እዩ። ጊዜና ኩብ ናይ ዓለምን ካልእ ነገራትን ከይንሕልፎ ኩብ ጥቕሚ ነፍስናን ክነውዕሎ

ይግብአና። ገዛኹም ዓጺኹም ምስ ሰማያዊ አቦኹም ተራኸቡ ይብለና ወንጌል። ከየቋረጽኩም አብ ጸሎት ተጸመዱ ይብለና ሓዋርያ ጳውሎስ። አብ ጸሎት እዩ ናይ ሕይወትና ተሓድሶ ዝርከብ፤ አብ ጸሎት እዩ ሰላም ሕድገት ምሕረትን ምስጋናን ዝርከብ እሞ ጸለይቲ ክንከውን ነዚ ቅዱስ እዋን ብጸሎት ክነሕልፎ ፍቓደኛታት ንኹን።

- **ጸም:** ስጋና ሓለዋን ምቕጻዕን ክግበረሉ እንከሎ ካብ መገዲ አምላኽ ክወጽእ አይክእልን እዩ። ጸም ክንብል እንከሎና ብፍላይ ካብቲ ምስ አምላኽ ክንራኸብ ዝኽልክለና ነገራት ክንክልክል ከሎና እዩ እምበር ካብ ጥልላት ማለት ጥራሕ አይኮነን። ጥልላት ዳርጋ ዝንኣሰ ዓይነት ጸም እዩ። ንርእስና ንስምዒትና ብምልኡ ክንቆጸጸር፤ ኩሉ ሕዋሳትና አብ አገልግሎት አምላኽ ክነውዕሎ፤ ንሕማቕ ወልፍና፤ ጠባይና፤ ትዕቢትና ከምኡ ዝኾነ ሕማቕ ዝናባሌና ክነሸንፈሉ እንጥቀሞ ዓይነት ጸም እዩ። በዚ እዋን እምብኣር ንርእስና መሊኽና አብ አገልግሎት አምላኽ ክንወፍር ንኹሉ ንአምላኽን ሰብን ዝጎድእ ካብ ምግባር ንርእስና ክንዓግት እሞ ዕለት ዕለት መስቀልና ጸርና ጉዕዞ ጸምና ክንቅጽል።

ሓቀኛ ተኸታል ክርስቶስ አብ ክብሪ ርእሱን አብ ቅድሚ ካልኦት ናእዳ ክረክብ ኢሉ ዝሰርሕ አይኮነን። እዞም ሰለስተ ነገራት ጸም ጸሎት ምጽዋት አብቲ ግላዊ ሕይወትና ምስ አምላኽ ዘሎና ርክብ ዝተመስረቱ ኹኹኑ ይግባእ። እግዚአብሔር ድሮ አብ ልብና ዘሎ ድለትን መንፈስን ስለ ዝፈልጦ ነዚ ሰባት ክፈልጥዎ ኢልካ መናፍሕ ምውቃዕ አየድልዮን እዩ። አብ ስርዓትን ባህልን ሮማውያን ሓደ ሃብታም ሰብ ንድኻታት ንጽጉማት ክሕግዝ ግቡእ እዩ ነሩ እዚ ግን ክብሩ ንምሕላውን አብቲ ዘለዎ ስልጣን ንምንባርን ክሕግዚ እምበር ነቶም ጽጉማት ክሕግዝ ኢሉ አይኮነን። ናይ ክርስትያን ሓገዝ አብ ፍቕርን አብቲ ጽጉም ሰብ ምስኡ ሓደ ናይ ምዃን ምልክት እዩ እምበር ንክብሪ ንሞጎስ አይኮነን። ንናእዳን ንክብሪ ንረአዩለይ ኢልና እንገብሮ አብ መገዲ ኩነኔ እዩ ዝመረሓና እሞ ሎሚ አብ ርእስና ኦቲና ንጸጋን ፍቕርን አምላኽ ነለሊ። እዚ እሙናት መስከርቲ አምላኽ ይገብረና።

ናይ ኢየሱስ ተኸተልቲ ክንከውን እሙናትን አብ ሓቂ እንነብር ክንከውን ይግብአና። አብ ቤት ኢየሱስ ጃህራ ግብዝነት ትዕቢት አንነት ቦታ የብሉን። ሓዋርያነት ብስም ጥራሕ እትገብሮ አይኮነን ብልብኻ ለቢስካዩ እትነብሮ ክትከውን አሎካ። ሓቀኛ ሓዋርያነት አብ ትሕትና አብ ምልኪ ርእስና ዝተመስረት እንተ ኹነ እዩ ትርጉም ዘልኦ። አብ እምነትና እምብኣር ንቀለዓለም ንርአዩለይ ብፈረሳውነት ዝተመርሐ ሕይወት ቦታ የብሉን። ነዚ ድኹም መንፈስ አብዚ እዋን ጸም ኢና ክነሸንፎ እንኽእል እሞ ብምሉእ ልብና ክንብገስ ይግብአና።

አብ ምስባክ ከም ዝሰማዕናዮ ንአምላኽ ክንፈርሖ ክነኽብሮ ከምዝግብአና ክንዝክር እሞ አብ ቅድሚኡ ዝግብኦ ክብርን ምስጋናን ሒዝና ክንቀርብ ይነግረና። ንአምላኽ ምፍራሕ ማለት ንሱ ከኣል ኩሉ ፈጣሪ ስለ ዝኾነ ንሕና ምስኡ ተነጻጺርና ኢሚንቲ ምዃና ዘኪርና ዕብየቱ ተረዲእና ምሓረና ክንብሎ። መጽሓፍ ምሳሌ 1:7 “ፍርሃት እግዚአብሔር መጀመርያ ጥበብ እያ” ይብለና። ፍርሃት አምላኽ ዘልኦ ሰብ ክፉእ ክገብር አይደፍርን እዩ ምኽንያቱ ሕይወቱ አብ ቅድሚ አምላኽ ከምዘላ ይዝክር እዩ። ዳዊት ነዚ ከስተንትን እንከሎ “ንዑ ፍርሃት እግዚአብሔር ከምህረኩም” መዝ 33:1 ይብል። ቅዱስ ጳውሎስ እውን ንዕብየት አምላኽ ከስተንትን እንከሎ “ብፍርሃትን ብምንቅጥቃጥን ንድሕነት ርእስኹም ዕየዩ” (ፍሊ 2:12) ይብል። ቅዱስ ጴጥሮስ ከኣ አብዚ ዓለም እዚ ብፍርሃት አምላኽ ክነብር ኢሉ “አብ ጊዜ ግሽነትኩም ብፍርሃትን ብፍቕርን ንበሩ” (2ጴጥ 1:17) ይብለና።

አብዚ ጸም አብ እንጅምረሉ ዘሎና ጊዜ ከም መበገሲ ክሕግዘና ንመልእኽቲ ዕብ ንሎሚ ዝተነበት ክንርኢ። እዛ መጨረሻታ ምዕራፍ ናብ ዕብርውያን ሓፈሻዊ መግለጺ ሕይወት ናይ ሓደ አማናይ እያ እትገልጸልና፤ አብ ፍቕሪ ተመስሪትና ተቐበልቲ አጋይሽ ክንከውን ይነግረና። አብ መንጎና ዝርከቡ ኩሎም በብድረጅኦም እቲ ዝግብአም ክብርን ፍቕርን ከይነግዱለሎም ይነግረና። ንኹሎም ጽጉማት ብፍላይ ንእሱራት ንሕሙማት ንኹሎም ዝተገፍዑ ክንግደሰሎም ይላበወና። ሎሚ እውን አብ ሕይወት ሓደ አማናይ ክዝውተር ምእንቲ ቤተ ክርስትያን ክነስተንትና ትላበወና ኣላ።

- **አብ መንጎና ፍቅር ክነዘውትር።** ከምቲ ኣብ ጸሎተ ሓሙስ ዝኣዘዘም “ከምቲ ኣነ ዘፍቀርክኹም ነነድሕድኩም ተፋቐሩ ይብለና” ከምዚ እንተ ገበርኩም ኩሉ ኣርድእተይ ምዃንኩም ክፈልጠኩም እዩ (ዮሐ 13:34~35)። ኩሉ ቃላትና ተግባርና ርክባትና ኣብዚ እንተ ተምስረተ ክንጋገ ካብ ኣምላኽ ክንርሕቕ ኣይንኸእልን ኢና። ነዚ ኣብ ትምህርቲ ጳውሎስ ኣብ 1ቆሮ 13 ከምኡ ኣብ መልእኽታት ዮውሓንስ ምዕራፍ 3ን፣ 4 ክንርእዮ ንኸእል።
- **ኣጋይሽ ተቐበሉ።** መልእኽ ከም ማንም ሰብ ኮይኑ ክመጸኩም ይኸእል እዩ እምን ንኹሎም ኣጋይሽ ብኸብሪ ተቐበሉ ይብለና። ከምቲ ኣብርሃም ነቶም ሰለስተ ኣጋይሽ ገሩ ዝተቐበሎም፣ ከምቲ ሎጥ ነቶም ሰለስተ ኣጋይሽ ተቐቢልዎም (ዘፍጥ 18ን 19) ንስኻትኩም ከኣ ተቐበልቲ ኣጋይሽ ኩኑ ይብለና። ገደዎን (ዘመሳፍ 6) ማኑሄ (ዘመሳፍ 13) ንልኡኻት ኣምላኽ ከምዝተቐበሉ ነንብብ፣ ስለዚ ንዝኾነ ጋሻ ብኣኸብሮት ክንቅበል ድላይ ኣምላኽ እዩ። ኣብዚ ዓለም ኩልና ኣጋይሽ ንሰማያዊ ዓድና ገጽና እንጉዓዝ ዘሎና ኢና።
- **ነቶም ኣብ ማእሰርትን ኣብ ሕማቕ ኩነታት ዘለዉ ዘክርዎም።** “ተኣሲረ በጺሕክሙኒ” (ማቴ 25:36)። ሎሚ እሱራት ምድራዊ ገበን ጥራሕ ዘይኮነ ብሰይጣን ተኣሲሮም ኣብ መገዲ ሰይጣን ዘለዉ ካብኡ ክፍትሑ እምን ንሕና ፈታሕቶም ሓገዝቶም ክንከውን ብዝያዳ ሓላፍነት ክስምዓና ይግባእ። ሰይጣን ልቦም ወረስዎ ኣብ ንኣምላኽን ሰብን ዘጉሂ ወፊሮም ንዘለዉ እነሽንፍሉ መብጽዓና እንሕድሰሉ እዚ እዋን ጾም እዩ ስለዚ ኣብ ዘለዎ መጺእና ንምጽሓዮም ቃል ኣምላኽ ንኣብሮም።
- **ንኹሎም ብዝኾነ ዝተገፍዑን ዝተዓመጹን ዘክርዎም።** እዚኦም ክምቲ ሓደ ክኾና ዝደሊ ከምኡ ክርኣዩ ይግባእ። ሰብ ብዝኾነ ዓቕሙ ተጸንቂቑ ክነብር ምስ ጀመረ ተሳፋ ቍርጻትን ካልእ ነገራትን ስለ ዝገብር ነቶም ብዝተፈላለዩ ዝተዓመጹ ፍትሑ ዝሰኣኑ ተሳፋ ክንኮኖም መንፈሶም ክሕድሱ ኣሕዋት ኣለዉና ኢሎም እምነቶም ኣብ ኣምላኽ ክገብሩ እንሕግዘሉ እዋን ሎሚ እዩ ነዚ ቅዱስ ተገባር ንበገስ።

መልእኽቲ ዕብራውያን ዝሕብሮ ኩልና ተኸተልቲ ክርስቶስ ሕይወትና ሓዲስና ነቲ መድሕን ኩሉ ዝኾነ ክርስቶስ ብኹሉ ክንክተሎ ይዕድመና። ኣብዚ ጊዜ ጾም ኣብ ግብሪ ክንገብሮን ክንክተሎን ዝግብኣና ፈሊጥና ጾምና ቅድስናን ምሕረትን ዘውርድ ክገብረልና ብልብና ንእተዎ። ጾም ንጹም ኣብ ነነድሕድና ንፋቕር ኢልና ሱባኤ ጾምና ብምሉእ ሕልና ንእተዎ።

ጾም ንተሓድሶን ንፍጹም ርክብ ምስ ኣምላኽ ዝሕግዝ ስለ ዝኾነ ኩሉ ሰብ ክጸውም ይግብኣ። ኣብዚ ጊዜ ፍሉይ ጊዜ ንጸሎት ክነሕልፍ ቅዱስ መጽሓፍ ክነንብብ ከምኡ ተጋድሎ ክንገብር ብፍላይ ኣብቲ ደጋጊምና እንወድቕ ክፉእ ልማድ እንተ ኣሎና ክንጽሊ ይግብኣና። ኣብዚ ጊዜ ኣምላኽ ክበጽሓና ንሕና ክንረኽቦ ዕድል ዝኸፍተልና ስለ ዝኾነ ምስታ ፍቕር ኣምላኽ ብዝያዳ ኣብ ሕይወታ ዘስተማቕረት ማርያም ኮና ጾምና ንጀምሮ ንሳ ኣደ ቅድስናን ኣደ ተጋድሎን እያ ንጉዕዞ ቀራንዮ ብዓወት ዝዛዘመት ኣደ ስለ ዝኾነት ነዚ ጾምና ምስኣ ንጀምሮ ኣብ ትንሣኤ ክተብጽሓና ኸኣ እያ።

ኣባ ንጉሠ ፍሥሓ